

Salgym / oýlanma

Category: Kitapcy, Oýlanmalar

написано kitapcy | 22 январа, 2025

Salgym / oýlanma

SALGYM

Men erkinligiň şemalyňa melul bolup gelýärdim. Çar tarapa uzap barýan ýollaryň haýsysyny saýlap gitsem meniňkidi.

Ýol ugruna derýanyň kenarynda oturdym. Aýyň asmandadygyny unudyp, suwuň ýüzünden tutjak boldum, goşawujym boş çykdy. Şol pursat tolkunlaryň ýüzünden bir salgym ýöräp, ýanyma geldi. Onuň aýaklary, daňdana meňzäp duran lybasy gup-gurudy. Men gorkdum. Gaçaýyn diýsem, aýaklarym ädilmän, güýlünen ýaly bolup otyrdym. Ol:

– Eý, ýesir, biwagt çagy nirä barýaň? – diýdi.

– Men ýesir däl.

Ol çasly güldi. Yüregime dowul düşdi.

– Ine, häzirem sen öz garnyň ýesiri. Sen bendi bolup doguldyň, bendi bolup hem gidersiň.

Men oňa birazajyk öwrenişdim. Indi jogap bermäge ygtyýarym çatdy.

– O nähili beýle, sen maňa düşündir!

– Sen yşka düşüp gördüňmi?

– Hawa, söýen wagtyň dünýäni unudyp söýmäm bar.

Sen şol wagt öz duýgularyň tussagydyň.

Ukusyz geçiren gijelerim, ogryn döken gözýaşlarym, hijran gujagunda tovlanyp garaşmalarym ýadyma düşüp, bu ömrüme haýpym geldi.

– Sen iýip-içmäni oňat görýäňmi?

– Käteler süýji tagam görsem, saklanyp bilmezligim bar.

– Şonda sen gara bokurdagyň ýesiridiň.

Men reňkine iýen tagamlarym çykyp giden bedenimi görüp gyýyldym. Wah, men şony kanagatlandyrjak bolup, artyk hars uran gezeklerim kän boldy.

– Seniň ol kelläň içinde näme bar?

– Durşy bilen pikir.

– Sen şol pikirlerе çolaşyp, ençe ömrüňi ýitirdiň. Yzyňa seret!

Geçen ýoluma seretsem, bir topar maňa meňzeş salgym otyr. Özlerem aýaklary kündeli, elleri gandally, boýunlary boýuntyrykly.

– Eý, Hudaý, kim olary beýle hala saldy?

– Sen. Olar seniň döreden zatlaryň.

– Maňa hiç kim beýle zatlary döretmegi höküm etmändi ahyryn!

– Ýöne sen öz-özüňe höküm etdiň.

– Meniň kalbym azat! – diýip gygyrdym.

– Seredip gör!

Men içime kellämi sokup, seredip gördüm. Hüjre-hüjre zyndany görüp, elheder aldym. İçimden çykyp, daşyma soragly seretdim. Salgym meni özüm bilen ýeke goýup gidipdir. Şondan bäri ne söýüp bilýän, ne iýip bilýän, ne-de pikirlenip...

Oguljemal ÇARYÝEWA.

Oýlanmalar